

## જય સચ્ચિદાનંદ ! ભીષણ રાત્રિ

જય સચ્ચિદાનંદ, જય સચ્ચિદાનંદ !

ભીષણ રાત્રિ ને ઘોર અંધારે,

આતમ-દીપ ઓળખાયા રે,

અંધારાં યુગોનાં ઓલવાયાં.

દસ લખ વર્ષે પ્રત્યક્ષ શરણે,

સ્વરૂપ-તેજ છંટાયાં રે,

આત્માનાં ગીત સુણાયાં.

શબદ ફેલાણા જે આખા બ્રહ્માંડમાં,

પડઘા અવિરત ગુંજશે;

સમક્તિધારી સિદ્ધાર્થ તેજ-બળ,

વિશ્વમાં શાંતિ પ્રવહશે.

તીર્થંકરનાયે ઘડવૈયા “જ્ઞાની”,

પરથમ ‘કારણ’ વરત્યા રે,

આશ્ચર્ય ! જીવતાં જ ગાણાં.

તરતાં મૂક્યાં તપોબળ ને યોગબળ,

કલ્યાણી પંથક વિધાતા રે,

અમ્મર છે ક્રિયાવંત વિજ્ઞાણાં.

કલ્પિત પ્રભુમાં રાયતા જગતને,

આત્માનાં મૂલ ના સમજાણા રે,

બુદ્ધી રામ બુદ્ધમાં ખોવાયા.

બોલ્યા છતાંયે ઓળખ્યા નહીં,  
 પછી માથાં કૂટીને રોશે;  
 ઘોળે દિવસે પછડાટો ખાઈને,  
 વિચર્યા તે સ્થાનો જ ખૂંદશે.  
 લોકોની આદત મૂર્તિ ને પોથીનાં-  
 -રીંગણાં, ચટણી, અથાણાં રે,  
 ગમતાં ભૂત-સંભારણાં રે.  
 ભવ્ય પુરુષનાં ઉત્તમ નિમિત્તો,  
 સંજોગ હોય અજોડ;  
 કેવળજ્ઞાનીનો સંગમ અપૂરવ,  
 વૈભવ 'જ્ઞાન' નિયોડ.  
 સમ્યક્દર્શન સહેજે સમકિત,  
 સિદ્ધ-રસાયણ છાયા રે,  
 મુક્તિના તાર ગુંફાયા.  
 કેવળચારિત્ર્ય નિર્બંધ દ્વૈતાદ્વૈત,  
 નિર્વાણી ગાણાં સુણાયાં રે,  
 શાશ્વત પ્રભાતિયાં ગાયાં.

R